

# ፩ያ ሰንበት ዘጽጌ

30 መስከረም 2008 ዓ.ም. (10/11/15)

## ማርያም አደ ስድራ።

**መዝሙር:** ትዌድሶ መርዓት እንዘ ትብል ነፀ ወልድ እጉየ ንፃእ ሐቅሊ. . . . ።

**ንባባት:** ዕብ 2:9-911፥ ራእ 21:1-9፥ ግ.ሐ. 15:22-ፍ፥ ማር 10:2-16።

### ምስባክ:

1. ፍሬ ጻማከ ተሜሠይ፥ ብፁዕ አንተ ወሠናይ ለከ፥ ብእሲትከ ከመ ወይን ስሙር ውስተ ጽርሓ ቤተክ። “ዕዮ አእዳውካ ዘፍረዮ ኸትበልዕ ኢኻ እሞ ብፁዕ ኢኻ፥ መነባብሮኻ ኹሉ ኸአ ኸኢባረኽ እዩ፥ ሰበይትኻ ኣብ ውሽጢ ቤትካ ከም ፈራይት ወይኒ ኸትከውን እያ” መዝ. 128:2~3።

2. እስመ ፈተወ ንጉሥ ስነኪ፥ እስመ ውእቱ እግዚእኪ፥ ወይሰግዳ ሎቱ አዋልደ ጢሮስ በአምኃ። “ብመልክዕኪ ንጉሥ ክፈትወኪ እዩ፥ ንሱ ኅይታኺ እዩ እሞ ሰገድሉ፥ ሕዝቢ ጢሮስ ገጽ በረኸት ኬምጽኡልኪ እዮም” መዝ. 45:11።

ኣብ ናይ ግዕዝ አቆጻጽራ ዘሎናዮ እዋን ካልአይ ክፍሊ ዓመት እዩ መጽው ይብሃል፥ ካብ 26 መስከረም - 25 ታሕሣሥ ዘሎ እዩ። **ኣብኡ ፫ ንኡሳን ኣዝማን ይርከቡ:**

- 1. **ዘጽጌ፥ 6** ሰናብቲ ዝሓዘ እዩ፥ ብ፩ ፪ ፫ ፬ ፭ ፮ ይፍለጥ።
- 2. **ዘአስተምህሮ** 5 ሰናብቲ ዝሓዘ ዘወረደ፥ ዘቅድስት፥ ዘምኹራብ ዘመጸጉዕ፥ ዘደብረ ዘይት።
- 3. **ዘስብከት ወይ ምጽኣት ይብሃል** 3 ሰናብቲ ዝሓዘ፥ ዘስብከት፥ ዘብርሃን፥ ዘኖላዊ።

ዘመነ ጽጌ እምብእር ፮ ሰናብቲ ዝጎዘ እዩ። ኣብዚ እዋን ነቲ ኢየሱስ ክርስቶስ ምስ ቤተ ክርስትያን ዘለዎ ርክብ ክገልጽ ኢሉ ብአምሳል ርክብ መርዓትን መርዓውን ነቲ ኣብ መገልፃ መገልጻ “ንወዲ ኅወይ. . . . መርዓት ትውድሶ” ዝብል መሰረት ገሩ ንምሕረት አምላኽ ይገልጽ። ሎሚ እውን አምላኽ ምስ ነፍሲ ወከፍና ርክብ ክፈጥር ይደሊ ኣሎ። እንተ ቐረብናዮ ኣብ ሕይወትና ተሓድሶን ለውጥን ክገጥመና እዩ ብፍላይ ዕድመ አምላኽ እንተ ኣኸበርና ጸጋን በረኸትን ኣብ ሕይወትና ይህበና ስለዚ ዕድሚኡ ኣኸበርና ኣብኡ ንቐረብ።

ዘመነ ጽጌ ብፍሉይ እውን ንማርያም ዝውሃብ ጊዜ እዩ። ማርያም ምስ አምላኽ ዝነበራ ርክብ ከምኡ ኣብዚ ዓለም እንክላ እትኸተሎ ዝነበረት ሕይወት እናገለጸ ዕብዮት ማርያም ክነስተንትን ፍሉይ ጊዜ ይኸፍተልና። ሓደ ካብቲ ንማርያም ክብረ ዝህባ ንዕድመ አምላኽ ሕራይ ምባላ እያ። ማርያም ሎሚ እውን ንሕና ደቃ ነቲ አምላኽ ዘቐርበልና ኣሰራ ተኸቲልና ሕራይ ክንብል እዩ። ካባይ እንታይ ይደሊ አምላኽ፡- ምስ ሓወይ ክዕረቕ፥ ንጽጉም ክሕግዝ፥ ንሕሙም ክበጽሕ፥ ኣብ ሓዳሪይ ካባይ እንታይ ይደሊ ኢልና ንሕሹኽታ አምላኽ መልሲ ክንህብ ንሕተት ኣሎና።

**አብ መዝሙር ናይ ሎሚ ሰንበት** “መርዓት ንመርዓዊ እናወደሰት ኦ ሓወይ ንዓ ንግዳም ንውጻእ እሞ ወይንን ሮማንን ፈርዮ እንተሎ ንርእይ፤ ንሰማይ ብኸዋኸብቲ ዝሸለመ ንምድሪ ብዕምባባታት ዘገጸ። ንሱ ሓደ ወዱ ጎይታ ሰንበት እዩ። መርዓት ኦ ሓወይ ቃልካ ጥዑም እናበለት ትውድሶ”።

ናይ ሎሚ መዝሙር አብ መንጎ ክልተ ሰብ ሓዳር ክህሉ ዝግብኦ ርክብ እናገለጸ አብ ፍቕርን ሓልዮትን ዝተመሰረተ ክኸውን ከም ዝግባእ ይነግር። አስተንትኖና አብዚ መሰረት ገርና ብዛዕባ ቃል ኪዳንን ስድራ ቤትን ክነስተንትን እዋናዊ እዩ፤ ምኽንያቱ ክልቲኡ አብ ፍቕር ክምስረት እንከሎ ጽኑዕ መሰረት ደቂ ሰብ እዩ ዝርከብ። ከምኡ አብዚ እዋን አብ ቫቲካን ብጹኡን ጳጳሳት ምስ ርእስ ሊቃነ ጳጳሳት ኮይኖም ካብ ጥቅምቲ 4-24 2015 ሲንዶስ ብዛዕባ ድራቤት ይካየድ ስለ ዘሎ ፍሉይ ርድኢት ክህልወና አድላዩ እዩ።

ዘሎናዮ ዘመን ነቲ አምላኽ ዝፈጠሮ ርክብ ሰብአይን ሰበይትን ከምኡ መልክዕን ትርጉምን ስድራ ቀይሩ ሓዲስ መልክዕ ከልብስ ዝቃለስ ዘሎ ምዃኑ ኢና እንርኢ። ንቡር ተፈጥሮና ዘይናቱ ክነልብሶ ነቲ አምላኽ ብሂጉ ዝሃበና ተፈጥሮ ጨሪሹ ጠፊኡ ካልእ ዘይተሞህበካ ምድላይ ናይ ዘመና ፋሽን እዩ። በዚ ምኽንያት እዩ ቤተ ክርስቲያን አብ ርድኢትን እምነትን ካልኣይ ጉባኤ ቫቲካን ጌራ ነዚ ሲኖዶስ ጸዊዓ ጉባኤ ተካይድ ዘላ።

አብ ኦሪት ዘፍጥረት 2:18-24 ዘሎ እንተ አንቡብና ብዛዕባ ፍጥረት ሰብአይን ሰበይትን ይዛረብ። እግዚአብሔር ንአዳም ክሳብ ካልኣይቲ ብጸይቲ መጻምዱ ዝፈጥረሉ ተፈጥሮ ምሉእ አይነበረን። ስለዚ “ሰብአይ በይኑ ኺነብር ጽቡቕ አይኮነን” (ዘፍ 2:18) ክብል እንከሎ ሰብአይ ብጸይቲ ክትህልዎ ድላይ አምላኽ እዩ። አዳም ንሔዋን ምስ ረአያ “እዚአ ዓጽሚ ካብ አዕጽምተይ ሥጋይ ከአ ካብ ሥጋይ እያ” እናበለ ተቐቢልዎ እዚ ኹሉ ዝሕብሮ ክልቲኦም አብ ነነድሕዶም ክደላለዩ ተፈጥራዊ ውህቦቶም እዩ። ተፈጥሮ አዳም ምሉእ ዝኾነ ሔዋን ምስ ተፈጥረት እዩ። ስለዚ ሰብአይን ሰበይትን ገሩ ፈጠሮም ክብል እንከሎ ድላይ አምላኽ ክልተ ጾታ እምበር ኻልእ ከምዘይ ፈጠረ ድላይ እዚ ምዃኑ ኢና እንርኢ። ሰብ ከአ ድላይ አምላኽ ክገብር እዩ ተፈጠሩ እምበር ንድላይ አምላኽ ክቕይር አይተፈጥረን። መልክዕ ሰብ ድላይ አምላኽ ምፍጻምን በቲ ንሱ ዝሃቦ ምምራሕን እዩ። ጓና ሓሳብን መገድን ከእቱ እንተ ጀመረ ካብ አምላኽ ምሽፋት ጀሚሩ አሎ ማለት እዩ። ዘመና ምሽፋትን አልቦ አምላኽ በዚሕዎ ክሕመስ እንርእዮ ዘሎና ሓቂ እዩ።

አምላኽ ሰብአይን ሰበትን ብሓደ ክነብሩ ፈጠርዎም “ሰብአይ አቡኡን አዲኡን ይጎድግ ምስ ሰበይቱ ኸእ ይወሓድ፤ ሓደ እካል ድማ ይኾኑ”። (ዘፍ 2:24)፤ እዚ ሓድነት ሰብአይን ሰበይትን መሰረት ናይ ሕብረተ ሰብ እውን እዩ። ሓደ ምዃን ንሰብ ሰላም ፍቕር ኩሉ ይህቦ። አብ ሓደ ክጥርነፍ እንከሎ ብዙሕ ጽቡቕ ነገር ክገብር ይኸእል። ናይ እዚ ኹሉ ሓድነት አብ ሰብ ኪዳን እያ እትጅምር። ሰብአይን ሰበይትን አብ ኪዳኖም ስኒት ፍቕር ሓድነት ክስእኑ ከለዉ እዞም ዝስዕብ ይጉድኡ።

- **ክልተ ሰብ ኪዳን ይጉድኡ።** አብ ነነድሕዶም ክጠቓቐሙ ዝተፈጥሩ ይፈላለዩ ሽዑ ኩሉ ሳዕቤናት ምፍልላይ ይወርዶም። ብጥዕንኦም፣ ብመንፈሳዊ ሕይወቶም፣ ማሕበራዊ ሕይወቶም፣ ስነ አእምራውን አካላውን ጽገም ይወርዶም። አብ ነነድሕዶም ክመላልኡ ዝግብኦም ጎደሎ ኮይኖም ይነብር። ምፍልላዮም ብኹሉ ሥጋውን መንፈሳውን ነገራት ይጎድኦም።
- **ቆልዑቶም ይጉድኡ።** እቶም ናይ ክልቲኦም ፍረ ዝኾኑ ደቆም ይጉድኡ። ፍቕር ሰላም ሓልዮት ክሰንቁ ዝግብኦም ቆልዑት ብስንኪ ወለዶም ይሳቕዩ። አብ ሕይወቶም እውን ዓቢ ስንብራት ይሓድገሎም። አብ ፍቕር ዝጎደሎ ስድራ ዝግብዩ ቆልዑት

“ምስ መዕበያኻ ጥፋእ” እናተባህሉ እቲ ዝገብርዎ ሕማቕ ነገር ብሰንኪ ወለደምን ዘዕብይዎምን ከምዝኾነ ኣብ ባህልና እውን ንገልጾ ኢና። ኣብ ሃገርና ንዝኾነ ቍምነገር ዝሓሰብ ሰብ መጀመርያ እቲ ግለሰብ ዘይኮነ ኩነታት ወልዱ እዩ ዝሕተት ምኽንያቱ ኩሉ ፍቡቕና ሕማቕና ካብ ወለድና ስለ እንወስዶ። ወለዲ እምብኣር ምእንቲ ደቆም ኢሎም ንኹሉ ክጻሩ ይግባእ።

- **ሕብረተሰብ ይጉዳእ።** ፍቕሪ ዝጎደላ ስድራ ኣብ ሕብረተሰብ እውን ጸገማት እያ እትፈጥር። ስነስርዓትን ጽቡቕ መዕበያ ዝጎደሎ ሕጻን ምስ ዓበዩ ኣብ ሕብረተሰብ ዓቢ ጸገም እዩ ዝኸውን። ጥዕና ሕብረተሰብ ካብ ስድራ እዩ ዝጅምር። ስድራታት ኣብ መዕበያ ደቆም ክሕገዙ ይግባእ። ሕብረተ ሰብ ሓላፍነት ለቢሱ ንደቁ ብፈሪሃ ኣምላኽን ኣኽብርት ሰብን ከዕቢ እንከሎ ጥራሕ እዩ ሰብ ሰላምን ምዕባሌን ብዝያዳ ዘነግስ።

ሎሚ ልዕሊ ኹሉ ዝዋረድን ዝድፈርን ዘሎ ግን እዚ ክልተ መሰረት ሰብኣውነት ዝኾነ ቃል ኪዳናዊ ሕይወትን ስድራን እዮም። ቃል ኪዳንን ስድራን ክጉድኡ ወይ ዘይመልክዎም ክለብሱ እንከለዉ ሳዕቤናቱ ፍቕሪ ይጎድል። ሓድነት ይምህንን ብሳዕቤኑ ኸኣ ሕይወት ደቂ ሰብ ይጉዳእ። ቃል ኪዳን ክልተ ተራ እዩ ዘለዎ ንሰብ ክልተ ሰብ ኪዳን ጥቕምን ሓገዝን ኣልኦ ከምኡ ውሉድ ብምሃብ ንቕጻልነት ሕብረተ ሰብ የረጋግጽ። ሰብ ኪዳን እንተ ዘየለዉ ሕብረተሰብ የለን። ርእሰ ሊቃነ ጳጳሳት ፍራንቸስኮስ ከም ዝብልዎ “ስድራ ቤት ናይ ተስፋ ፋብሪካ እያ”።

ሎሚ እነብዕሎ ዘሎና ከም ስድራ ቤት ኣምላኽ ሓደ ክንከውን ብኹሉ ሓድነትና ከም ደቂ ኣምላኽ ክነደልድል ይግብኣና። ክርስቶስ ብፍቕርን መስዋዕትን ኣሕዋቱ ገሩና እዩ። ኣብ ነገድሕድና እነርእዮ ፍቕሪ ኣብቲ ኣብ መላእ ሕብረተሰብ ዘሎና ፍቕሪ ክምስረት ይግባእ።

ኣብ ናይ ሎሚ ወንጌል ናይ ቃል ኪዳን ቅድስና ይነግረና። ኣብ ኦርት ዘፍጥረት 2:18-24 ዘሎ ምስ እዚ ናይ ሎሚ ወንጌል ማር 10:2-16 ዘሎ እንተ ርኣና ቃል ኪዳን (መርዓ) ህያብን ናይ ኣምላኽ ስራሕ ስለ ዝኾነ ክፍቀርን ብኽብሪ ክትሓዝን ይግብኦ። ብርግጽ ቃል ኪዳን ናቱ ጸገምን ፈተናን ኣልኦ እንተ ኾነ ንኹሉ ክንስዕር ጸጋ ኣምላኽ የድልየና። ኣምላኽ ስለ ዝኾነ ዋንኡ ኣብ ኣምላኽ ክነጸግግ እንከሎና ጥራሕ እዩ ሓቀኛ ትርጉሙ ሒዙ ዝጉዳዝ። ኪዳናዊ ጸገማት መጀመርያ ፈሪሃ ኣምላኽ መሰረት ገርካ ምርኣዮም የድሊ ድሕሪኡ ንምሕረት ንዕርቂ ስንድውን ንጽቡቕ ነገር ክፉት ልቢ ሒዝካ ምንባር ይግባእ።

ብዙሓት ኣብዚ እዋና ኣብ ቃል ኪዳናም ከቢድ ጸገማት ወይ እዋን ፈተና ምስ ተጓነፎም ኣብ ፍትሕ ይቀዳደሙ። ብዙሓት ስድራታት ተበታቲነን ክትርኢ ብሓቂ ዘጉሂ እዩ። ኣብ ገለ ቦታታት ልዕሊ ፍርቂ ቃልኪዳን ዝፈትሑ እዮም። ኣብ ሕብረተ ሰብና እውን እዚ ጸገም እዚ እናዓበየ ይከይድ ኣሎ። ሰብ ዋና ኪዳኑ ባዕሉ ኮይኑ ንኣምላኽ ቦትኡ ኣሕዲግዎ ይርከብ።

**ክልተ ዓይነት ፍትሕ ኣሎ፡**

- ክልተ ሰብ ቃል ኪዳን ኣብ ቤት ፍርዲ ከይደም ሓንሳብን ንዘለዓለምን ኪዳናም ዝብትኑ። እዚኦም ሲቪላዊ ሕጊ ብዝሃዎም ውሳኔ ይፋትሑ መብዝሕትኡ ነዚ ኣገባብ ይኸተል።
- ክልተ ሰብ ኪዳን ንስሙ ብሓንሳብ ኣብ ሓደ ገዛ ይነብሩ እንተ ኾነ ብውሽጦም ዝተፈላለዩ ሕይወት ይነብሩ። እዚ ኸኣ ዝኸፍኦ ሕይወት እዩ።

እዚ ኾይኑ እቲ ክልቲኡ ዓይነት ፍትሕ ንፍቕሪ ንአምላኽ ካብ ሕይወቶም ስለ ዘውጽኦ ዓቢ ጉድኣት እዩ። ፍትሕ ፍታሕ ኣይኮነን። ምናልባት ንግዚኡ ጽቡቕ ኮይኑ ይርአዮም ይኸውን እንተ ኾነ ቃል ኪዳን ክብተን ክፍታሕ ካብ መጀመርያ ድላይ አምላኽ ኣይኮነን። ስለዚ “ሰብኣይ ኣቡኡን ኣዲኡን ኃዲጉ ምስ ሰበይቱ ኸኣ ይወሃድ፡ክልቲኦም ድማ ሓደ ኣካል ይኾኑ፡ ስለዚ ድማ ሓደ ኣካል እዮም እምበር ክልተ ኣይኮኑን። እምብኣርከስ ነቲ አምላኽ ሓደ ዝገበሮ ሰብ ኣይፍለዮ” (ማር 10፡6-9)።

መብዝሕትኦም እቶም ዝተፋትሑ ናይ ኣእምሮ ሰላም ወይ ቅሳነት ኣይረኽቡን እዮም። ካልኣይ ጊዜ እንተ ተመርዓዉ እውን ብዙሓት ኣይ ዕወቱን እዮም። በዚ እዩ ብዙሓት ንግሆ ንጋሆ ዝፋትሑ። ዝፋትሑ ብህዳእ መንፈስ ንጸገማቶም ስለ ዘይዋስኡ ኣብ ምፍልላይ ይቀዳደሙ ህድእ ኢልካ እናተመሓሓርካ ሰላም ምግባር ምሓሸ። ኣነ ዝበልክዎ ንኣይ ይጥዓመኒ እንተ ኾነ ሳዕቤኑ ምብትታን እዩ ብግድን ሕድገትን ምሕረትን ክህሉ ይግባእ።

ልዕሊ ኹሉ ቃል ኪዳን ቅዱስ ምስጢር እምበር ድላይካ እትገብሮ ኣይኮነን። ቅድሚያ ቃል ኪዳን መንፈሳውን ስንኣእምራውን ኣካላውን ብስለት የድሊ ሓንሳብ ምስ ኣቶኻዮ ኸኣ ነቲ ዝኣቶኻዮ ምጉሳይ የድሊ።

አምላኽ ጸግኡ ከብዝሕ እናለመና ንኹሎም ኣብ ኪዳን ዝነብሩ ከምኡ ስድራታት ክባርኽ በዚ ቡርኽ ሰንበት ንጸሊ። ማርያም ኣደና ጸሎታን ረድኡታን ኣይፈለየና።

ኣባ ንጉሠ ፍሥሓ